

24.05.2019

ዝክረ-ዓመት ናጽነት ኤርትራ 2020 ኣብ ኣስመራ

ኣብዚ መበል 28 ዝክረ-ዓመት ናጽነትና እንጽምብለሉ ዘለና እዋን፡ ሰብኣዊ ነፃነት ህዝቢ ኤርትራ ካብ ምውዳእ ባዕዳዊ ግዝኣት ኢጣልያ ኣትሒዙ፡ ኣብቲ ኣዝዩ ዚኸፍኦ ነፃነታት ምህላዉ ኣዝዩ ዘሐዝን ኢዩ። ህዝቢ ኤርትራ፡ ንኣስታት ዕስራ ዓመታት፡ ብ'ስሩዕ፡ ሰፊሕን ጉሉሕን ግህሰት መሰረታዊ ሰብኣዊ መሰላቱን ሓርነታቱን ኪሳቕ ጸኒሑ። ኣብ ከተማታት ይኹን ኣብ ገጠራት፡ መባእታዊ ውሕስነት ህይወት ኩነታታት ቀረብ መሰረታዊ ጠለባት ተሓሪሙ። ብክቱር ሕጽረት መግቢ፡ ዚስተ ማይ፡ ኣባይቲ፡ ሓይሊ ኤለክትሪክ፡ ኣፋውስ፡ ወዘተ.፡ ይሳቕ ኣሎ። እቲ ግጉይ ሚላዊ ምርጫታት፡ ዝሩግ ኣክያይዳን ዚባኸነ ዕድላትን ናይቲ ነብሰ-ሳላዩ ስርዓት፡ ንህዝቢ ኤርትራ ኣብ ኣስታዊ ነፃነት ናይ ክቱር ድኽነት ሸሚሙዎ ይርከብ።

ከተማታትን ወደባትን ኤርትራ ትርኢተን ተደዊኑ ምስሊ ናይ ምትሃተ ከተማታት ለቢሰን፤ ኣካላውን ማሕበራውን ትሕተ-ቅርጺታትና ቈንቀኑ፤ ቊጠባና ዓንዩ። ፍጹም ብሕትውና ሓውሲ-መንግስታዊ ኩባንያታት ህግደፍ ነቲ ኣብ ሓደ እዋን ሰሊኑ ዚነበረ ብሕታዊ ጽላት ጨፍሊቐ ኣባሪሩዎ። ድራር-ዕለታውን ንግዳውን ሕርሻ፡ ናይ ምስናዕ ኢንዱስትሪን ኣገልግሎታትን ኤርትራ ተረሚሱ። ሓደ ብሕማም ስርቂ ዚተለኽፈ ስርዓት፡ ምስ ስክፍታ-ኣልቦ ናይ ግዳም ኣውፈርቲ ብምትሕብባር፡ ንእትዋት ናይቲ ልዑል መኽሰብ ዘለዎ ዕድዊ ጽላት ምዝማት ይቐጽል ኣሎ።

ኤርትራ ሎሚ ብስብርባር ናይ ዘይተማልአ ትጽቢታት፡ ናይ ዚተጠልመ መብጽዓታት፡ ናይ ዚበነን ተስፋታት ሓርነት፡ ፍትሒን ግስጋሴን ጋዕዝያ ትርከብ። ዕስራን ሸምንተን ዓመታት ድሕሪቲ ክዉን ነፃነት ናጽነት፡ ህዝቢ ኤርትራ ብሓለንጊ ምልካዊ ስርዓት እናተገርፈ፡ ብዘይተኣደነ ጭቁናን ቀጻሊ ዘይቅላነትን ይሳቕ፤ ዓቢ ቊጽሪ መንእሰያት ኤርትራ ካብቲ ኣደራዕ ምህዳም ይቐጽሉ ኣለዉ። እቲ ከይሲ ስርዓት ንተኸእሎ ምዕባለ ኤርትራ ናብ ሓንቲ ራህዋ ዚሰፈና ዞባዊ መነሃርያ ንግዲን ዕምርቲ ማእከል ኢንዱስትሪን ኣገልግሎታትን ንኸይትዓቢ ዓገቲ።

ዋላ'ን ዘይርጉእ እንተሃለወ፡ ኣዋጅ ሰላም ምስ ኢትዮጵያን ምልዓል እገዳ ሕቡራት ሃገራትን ነተን እቲ ስርዓት፡ ብግብሪ፡ ወተሃደራዊ ኣገዛዝኣ ንምስግዳድ፡ ግዴታዊ ደረት-ኣልቦ ንጡፍ ሃገራዊ ኣገልግሎት ንምስልሳል፡ ትእዛዛዊ ናይ ኩፖን ቊጠባ ንምክያድ ዚጥቀመለን ዚነበረ ቀንዲ መመሳመሲታት ኣልጊሱወንዩ። ምእላይ ናይዘን ክልተ መመሳመሲታት እዚኣን ግድነት ናብ ምብቃዕ ናይቲ ዘባህርር ቊጠባዊ ዕንወት፡ ፖለቲካዊ ልምሰትን ማሕበራዊ ዝርገትን ኤርትራ ከምርሕ ይግባእ። ኤርትራ ነቲ ዘይተርፍ ጉዕዞ ንሓድሽ ደሞክራሲያዊ ኣክያይዳ ኪትብገስ ይግባእ።

ኪኖ'ቲ ኣብቲ ዚሓለፈ ርብዒ ዘመን ዚተፈጸመ ጥልመት መበገሲ ዕላማታት ናይቲ ጽንኩርን ዚተናውሐን ፖለቲካውን ብረታውን ቃልሲ ህዝብና፡ ኣብዚ እዋን'ዚ ኣብ ልዕሊ ልዑላውነት ኤርትራ ብጉልባብ 'ሰላምን ምሕዝነትን' ጸሊም ደበና ክድዓት የንጸላሉ ኣሎ። ነዚ ብድሆ'ዚ ንምግግምን ነቲ ውዲት ንምፍሻልን፡ ኩላትና ኤርትራውያን ብስምረት ንምስራሕ ክንለዓል ግዜኡ ኣኺሉ ኢዩ። ነዚ ጠላምን ከዳዕን ስርዓት ሓንሳብ ንሓዋሩ ንምእላይ፡ ብዚለዓለ ጥምረት ምስ መንእሰያትና ብሓባር ንምዕበል 'ይኣክል!' ናብ ክዉንነት 'ለውጢ ሕጂ!' ንምቕያር ብመንፈስ ልዑል ሃገራዊ ሓላፍነት ንበገስ።

ናጻ ልዑላዊት ሃገረ ኤርትራ ኪትነብር ኢያ። ስርዓታት ይመጹን ይኸዱን ኢዮም። እዚ ህሉው ውልቀ-ምልካዊ ስርዓት ኣብ ናይ ጽልግልግ ህሞቱ ኢዩ ዘሎ። ብርግጽ፡ ለውጢ ኣብ ኤርትራ ኪመጽእ ኢዩ፤ ደንጉዩ ዘይኩነስ ቀልጢፉ። ፖለቲካዊ ሓይልታት ኤርትራ ኣብ ውሽጢ ሃገር ዚሰሰን ብኤርትራውያን ዚዝወር መስርሕ ለውጢ ንምድራኽ ይዳለዉ ኣለዉ ዲዮም፤ እቲ ብዝያዳ ዘገድስ ድማ፡ ንሕና ከም ህዝቢ፡ ብዛዕባቶም ዓበይቲ፡ ዚተሓላለኹን ብዙሕ ገጻት ዘለዎምን ብድሆታት ናይ ስግግር ናብ ቅዋማዊ፡ ደሞክራሲያውን ተሓታትን ስርዓተ መንግስቲ ምሉእ ግንዛብ ሃሊዩና፡ ንምምካቶም እኹል ምድላው ንገብር ኣለና ዲና።

ብጥምረት ኣብ ናይ ሓባር ዕላማ፡ ብምሉእ ልብና እንተሰራሕና፡ መበል 29 ዝክረ-ዓመት ናጽነት ኣብ ኣስመራ ንምጽንባል ብርግጽ ክንክእል ኢና!

ዘልኣለማዊ ሓበን ንስማእታትና!
ዕድመ ንናጻ ልዑላዊት ሃገረ ኤርትራ!